

## రైతాంగ సమస్యల పరిష్కారానికి భన్ష రూపాల్లో ఆందోళన చేస్తున్న తమిళనాడు రైతాంగం

రైతాంగం దారుణమైన సంక్షోభంలో కొట్టు మిట్టాడుతున్నా వారు ఎదుర్కొంటున్న ప్రధాన సమస్యల పరిష్కారానికి, కేంద్ర, రాష్ట్ర ప్రభుత్వాలు సరైన చర్యలు తీసుకోవటంలేదు. సాగునీరు, పంటలకు న్యాయమైన ధరలు ప్రకటించటం, మార్కెట్ సౌకర్యం కల్పించటం, సేద్యపు ఖర్చులు తగ్గించటం వంటి విధానపరమైన చర్యలు తీసుకోవటంలేదు. వెనుకడిన దేశాల ఉత్పత్తులను దెబ్బతీసే విధంగా అమెరికా - ఐరోపా సమాఖ్య (ఈయూ) దేశాలు ప్రపంచ వ్యవసాయ ఒడంబడికను ఉల్లంఘించి ఇతర దేశాల్లో ఎక్కడా లేని విధంగా తమ దేశాల రైతులకు సబ్సిడీలు ఇస్తున్నాయి. భారత పాలకులు మాత్రం ప్రపంచబ్యాంకు ఆదేశాలకు అనుగుణంగా ఇస్తున్న నామమాత్రపు సబ్సిడీలను క్రమంగా తగ్గిస్తూ పూర్తిగా ఎత్తివేసే విధానాలు అమలు జరుపుతున్నారు. వీటి ఫలితంగా అంతర్జాతీయ మార్కెట్లో మన రైతాంగం పండించే ఉత్పత్తులు పోటీ పడలేకపోతున్నాయి.

పాలకుల విధానాల ఫలితంగా అతివృష్టి, అనావృష్టి పరిస్థితులు అనేక రాష్ట్రాల్లో రైతాంగాన్ని తీవ్రంగా నష్టపరుస్తున్నాయి. దుర్భిక్షం వలన సేద్యం జరగక, భారీవర్షాలకు, వరదలకు పంటలు పాడై రైతాంగం నష్టపోతున్నారు. గతంలో అప్పుడప్పుడు ఇలాంటి పరిస్థితులు ఏర్పడితే ఇప్పుడు అనేక రాష్ట్రాల్లో నాలుగైదు సంవత్సరాల నుండి వరుస కరువు విలయ తాండవం చేస్తున్నది. అలాంటి పరిస్థితుల్లో అప్పులపాలై ఆర్థిక సంక్షోభంలో కూరుకుపోయి దాన్నుండి బయట పడలేక బలవన్మరణాలు పెరుగుతున్నాయి. దేశంలో మూడు లక్షల యాభైవేలమంది రైతులు ఈవిధంగా ప్రాణాలు కోల్పోయారు. రైతుల బలవన్మరణాలు నివారించి, వారి జీవితాల్లో వెలుగులు నింపేవిధంగా 2020 నాటికి వారి ఆదాయాన్ని రెట్టింపు చేస్తానని ప్రచారం చేసుకొంటున్న మోడి నాయకత్వంలోని ఎన్డిఎ ప్రభుత్వ మూడు సంవత్సరాల పాలనలో ఆత్మహత్యల పరంపర కొనసాగుతూనే వుంది. దేశ వ్యాపితంగా ఈ కాలంలో 12,601 మంది రైతులు ప్రాణాలు కోల్పోగా, అందులో మహారాష్ట్రలో 4004, తెలంగాణలో 1347, మధ్యప్రదేశ్లో 1198, చత్తీస్ఘడ్లో 954, ఆంధ్ర ప్రదేశ్లో 916, తమిళనాడులో 606 మంది రైతులు బలవన్మరణాల పాలయ్యారు. ఇది వ్యవసాయ సంక్షోభం తీవ్రత పెరుగుతుందనటానికి నిదర్శనం. అందుకు తమిళనాడులో నేడు ఏర్పడిన రైతాంగం పరిస్థితి అద్దం పడుతున్నది.

గత 140 సంవత్సరాల కాలంలో తమిళనాడులో ఎప్పుడూ లేని విధంగా రైతాంగం కరువు కోరల్లో చిక్కుకున్నారు. సాగునీరు లేక సేద్యం జరగక, పంటలు ఎండిపోయి లక్షలాదిమంది రైతులు, వ్యవసాయ కూలీలు ఉపాధిలేక, ఒకపూట భోజనంకోసం అల్లాడు తున్నారు. అప్పుల వాళ్ళ వేధింపులు భరించలేక, కుటుంబాలను పోషించే మరోదారి కన్పించక బలవన్మరణాలకు పాల్పడుతున్నారు. ఒక్క నెలలో 106 మంది రైతులు అందుకు పాల్పడ్డారంటే కరువు పరిస్థితి ఎంత దారుణంగా వుందో వెల్లడౌతున్నది.

కరువు పరిస్థితిని ప్రభుత్వానికి, స్థానిక అధికారులకు ఎన్నిసార్లు విన్నవించినా, మొరపెట్టుకున్నా ప్రభుత్వం మాత్రం కంటి తుడుపుకు కూడా ఉపయోగం లేని చర్యలతో సరిపెట్టటంతో తీవ్ర ఆగ్రహం రైతాంగంలో వ్యక్తమైంది. వారు ప్రత్యక్ష ఆందోళనకు సిద్ధమయ్యారు. తంజావూర్, తిరుచినాపల్లికి చెందిన 150 మంది రైతులు దేశ రాజధానిని కేంద్రంగా చేసుకొని 14-3-17నుండి జంతర్మంతర్వద్ద ఆందోళన చేపట్టారు. ఆందోళన కొనసాగుతూనేవుంది. బలవన్మరణాలకు పాల్పడ్డ 20 మంది రైతుల సమాధుల నుండి తీసుకొచ్చిన పుర్రెలు, ఎముకలు పట్టుకొని నిరసన తెలిపారు. నెలరోజులుగా ఢిల్లీ రోడ్లపై పొర్లుతూ, దండాలు పెడుతూ నిరసన తెలిపారు. చెల్లు ఎక్కి బలవన్మరణాలకు ప్రయత్నించారు. అర్ధనగ్నంగా రోడ్లపై నడుస్తూ నినాదాలు చేశారు. కేంద్రం 40వేల కోట్లతో కరువు ప్యాకేజీ, రుణమాఫీ, పంటలకు న్యాయమైన ధరలు, నెలకు 5 వేల పెన్షన్, సుప్రీమ్ కోర్టు ఆదేశాల ప్రకారం కావేరీ జలాల పర్యవేక్షణ బోర్డు ఏర్పాటు, హైడ్రోకార్బన్ ప్రాజెక్టు రద్దవంటి డిమాండ్లు ఆమోదించాలని కోరుతున్నారు. అడుక్కొంటున్నట్లు చిప్పలు పట్టుకొని నిరసన తెలిపారు. డిమాండ్స్ ఆమోదించేవరకు ఆందోళన కొనసాగు తుందని ప్రకటించారు.

తమిళనాడు రైతుల ఆందోళనకు విస్తృతమైన మద్దతు లభించింది. ఇది రాజకీయాలకు అతీతంగా కొనసాగుతున్నది. వివిధ ప్రజాసంఘాలు, రైతు సంఘాలు పూర్తి మద్దతు ప్రకటించాయి. ఉత్తరప్రదేశ్, హర్యానా, పంజాబ్ రాష్ట్రాలకు చెందిన వందలాదిమంది రైతులు ప్రత్యక్షంగా మద్దతు ప్రకటించారు. తమిళ రైతుల ఉద్యమానికి మద్దతుగా అనేక ప్రాంతాల్లో సంఘీభావ ఆందోళనలు చేస్తున్నారు. మధురైతోపాటు అనేక నగరాల్లో విద్యార్థులు రోడ్లపైకి వచ్చి మద్దతుగా ఆందోళనలు చేస్తున్నారు.

తమ సమస్యల పరిష్కారంకోసం రైతాంగం ఆందోళనను ఉద్యతం చేయటంతో తమిళనాడు ప్రభుత్వం కరువు పీడిత ప్రాంతాల్లో సహాయక చర్యలు ప్రకటించింది. 2,247 కోట్లతో 32,30,190 మంది రైతులకు ఆర్థిక సహాయం అందిస్తానని పేర్కొంది. ఎకరాకు 45 వేలు ఖర్చు అవుతుంటే, ప్రభుత్వం యిచ్చే 3వేల రూపాయలవలన తమ సమస్యలు ఎలా పరిష్కార మౌతాయని రైతులు ప్రశ్నిస్తున్నారు. రుణాలు చెల్లించేందుకు అవసరమైన ఆర్థిక సహాయం కావాలని కోరారు. రుణమాఫీ, పంటలకు న్యాయమైన ధరలు ప్రధాన డిమాండ్స్గా, రైతుల డిమాండ్స్ని సమర్థిస్తూ 4-4-17న మద్రాస్ హైకోర్టు తీర్పు నిచ్చింది. కోఆపరేటివ్ బ్యాంక్లో రుణాలు తీసుకొన్న రైతు లందరికీ రుణమాఫీ చేయాలని తమిళనాడు ప్రభుత్వాన్ని ఆదేశించింది. కరువు సమస్యలపై స్పందించక పోవటాన్ని తప్పుపట్టింది.

కరువు కోరల్లో చిక్కుకొని అల్లాడుతున్న తమిళ రైతుల హాహాకారాలు, ఆందోళనలు మోడి ప్రభుత్వానికి ఏమాత్రం పట్టలేదు. ప్రధానికి విజ్ఞాపనపత్రం ఇవ్వటానికి ప్రతినిధి బృందం బయలుదేరి ప్రధాన కార్యాలయం సమీపంలోకి రాగా ఆయన లేరని తెలిసి కార్యాలయ ప్రతినిధికి వినతిపత్రం అందజేశారు. మృత్యుకోరల్లో చిక్కుకొని బలవన్మరణ పోరాటం చేస్తున్న రైతులనుండి విజ్ఞాపన పత్రం కూడా తీసుకోవటానికి సమయం కేటాయించని ప్రధాని ఎంతటి రైతు బాంధవుడో తేటతెల్లమౌతోంది. ప్రధాని కార్యాలయం దగ్గర నుండి జంతర్మంతర్కి వస్తున్న రైతులను పోలీసులు అడ్డుకొని వ్యానులో ఎక్కించారు. ఆ సమయంలో ప్రధాని వస్తూ వుండవచ్చనే అనుమానాలు వ్యక్తం అవుతున్నాయి. వ్యానులో వున్న రైతుల్లో ఒకరు క్రిందకి దూకటంతో శరీరం నుండి పూర్తి బట్టలు తొలగి పోవటంతో సిగ్గువిడిచి రోడ్డుపై నగ్నంగా పరిగెత్తటం, మరో ఇద్దరు రైతులు అతన్ని అనుసరించుతూ, పోలీసులు వారిని అదుపులోకి తీసుకున్నారు.

సేద్యం సప్తాలపాలై సంక్షోభంలో కొట్టుమిట్టాడుతున్న కొద్దిపాటి రైతుల అప్పులను రద్దుచేయటానికి మనసు రాని మోడి ప్రభుత్వం, బడా కాంట్రాక్టర్లకు లక్షలాది కోట్ల రూపాయల రుణాలను రద్దుచేస్తున్నది. ప్రభుత్వ బ్యాంక్లన్నింటి మొండి బకాయలు లేదా క్రియాశీలంగా లేని ఆస్తులు (ఎన్పీఏలు) 6.8 లక్షల కోట్లరూపాయలని పార్లమెంటు ప్రజా పద్ధుల కమిటీ(పీఏసీ) అంచనా వేసింది. ఇందులో 70శాతం కార్పొరేట్ సంస్థలు చెల్లించని రుణాలుగా, ఒకశాతం మాత్రమే రైతులు చెల్లించనివని పీఏసీ తెలిపింది. ఈ మేరకు చెల్లించక పోవటానికి కూడా రైతాంగం అప్పుల ఊబిలో కూరుకుపోవటమే కారణమన్నది గమనించాలి. రైతుల రుణాల రద్దు గురించి మాట్లాడని ప్రభుత్వ ప్రధాన ఆర్థిక సలహాదారు అరవింద్ సుబ్రహ్మణ్యం, కార్పొరేట్ రంగం చెల్లించాల్సిన మొండిబకాయలను రద్దుచేస్తామని ప్రకటించారు. రైతులు బకాయిపడ్డ రుణాలు రద్దుచేయటం తప్పుడు ఆర్థిక విధానమని, అది రుణపరమైన క్రమశిక్షణా రాహిత్యానికి దారితీస్తుందని స్టేట్ బ్యాంక్ ఆఫ్ ఇండియా చైర్మన్ అరుంధతీ భట్టాచార్య చెప్పటం సిగ్గుచేటైన అంశం. వీటన్నిటిని గమనిస్తే ప్రభుత్వం - బ్యాంక్లు రైతాంగ వ్యతిరేక విధానాలు అనుసరిస్తూ, ప్రజల సొమ్మును కార్పొరేట్ సంస్థలకు కట్టబెడుతున్నాయనే వాస్తవం వెల్లడౌతుంది.

తమిళనాడు రైతాంగం చేస్తున్న డిమాండ్లు దేశం మొత్తం రైతాంగానికి వర్తిస్తున్నాయి. అందువలన వారి పోరాటానికి మద్దతు తెలుపుతూ, తమ తమ రాష్ట్రాల్లో కూడా ఉద్యమాలు చేపట్టటంద్వారా పాలకుల మెడలు వంచి సమస్యలు పరిష్కారం చేసుకోగలుగుతామని యావత్ రైతాంగం గుర్తించాలి. తమిళనాడు రైతాంగ ఆందోళనకు 'జనశక్తి' తన సంఘీభావం తెల్పుతోంది.

○○○○○